

**СТОМАТОЛОШКА КОМОРА НА МАКЕДОНИЈА
ODA STOMATOLOGJIKE E MAQEDONISË
MACEDONIAN DENTAL CHAMBER**

Бр. 02-802/6
Скопје, 19.09.2022 г.



**П Р А В И Л Н И К
ЗА УПРАВУВАЊЕ СО
ФОНДОТ ЗА ВЗАЕМНА ПОМОШ**



Скопје, септември 2022 година

Врз основа на член 21 став 1 точка 16 од Статутот на Стоматолошката комора на Македонија (“Службен весник на РСМ” бр. 118/2021), Собранието на Стоматолошката комора на Македонија, на седницата одржана на ден 06.09.2022 година донесе

П РА В И Л Н И К ЗА УПРАВУВАЊЕ СО ФОНДОТ ЗА ВЗАЕМНА ПОМОШ

Член 1

Со овој Правилник се уредува начинот на издвојување и изворите на средства на Фондот за взаемна помош (во натамошниот текст: Фондот), основите за користење на средствата од Фондот, начинот на поднесување на барање, одобрување и исплата на финансиски средства од Фондот за членовите на Стоматолошката комора на Македонија и членовите на семејствата на починати членови на Стоматолошката комора на Македонија.

Член 2

Стоматолошката комора на Македонија отвара посебна сметка во една од комерцијалните банки наменета за Фондот.

Средствата од Фондот од став 1 на овој член се наменети за взаемна помош на членовите на Стоматолошката комора на Македонија и членовите на семејствата на починати членови на Комората.

Член 3

Средствата од член 2 од овој Правилник се издвојуваат од средствата собрани и наплатени од членовите на Стоматолошката комора на Македонија, по основ членарина и донации.

Член 4

За потребите на формирање на Фонд за взаемна помош се предвидува износ од 300 денари од секоја уплатена чланарина и истиот, од страна на вработен во Секторот финансии на Комората, треба да биде уплатен на посебна, наменска сметка.

Наменската сметка се отвара и се користи исклучиво за собирање на средства за взаемна помош и нивно користење согласно одредбите на овој Правилник.

Средствата од наменската сметка се користат исклучиво со врзани потписи на Претседателот на Комората и претседателот на Комисија за управување со Фондот за взаемна помош.

Член 5

Очекуваниот износ на средства кои ќе бидат уплатени во овој Фонд, се предвидува во годишниот финансиски план на Комората за наредната година.

Висината на средствата од ставот 1 кои ќе претрпат измени, а кои се издвојуваат во Фондот, во тековната година ја утврдува Извршниот одбор со одлука.

Одлуката на Извршниот одбор од претходниот став се доставува до Собранието на Стоматолошката комора на Македонија, на седницата на која се усвојува финансискиот извештај за тековната и финансискиот план за наредната година.

Комисијата, на крајот од годината поднесува извештај до Извршниот одбор на СКМ за бројот на корисниците на кои име е одобрена и исплатена материјална помош од Фондот.

Член 6

Право на користење на материјална помош има секој член на Стоматолошката комора на Македонија, кој има активна лиценца за работа најмалку една година и редовно¹ плаќа членарина, согласно одредбите на Статутот на Стоматолошката комора на Македонија.

Право на користење на материјална помош имаат и членови на семејство на починат член на Комората, под услов починатиот доктор на стоматологија до моментот на смртта да бил активен член на Комората и редовно да плаќал членарина.

Право на користење на материјална помош имаат и доктори на стоматологија кои оствариле право на пензија, а последните 7 години пред пензионирање биле членови на Комората и редовноплаќале членарина.

На член на Комората, взаемна помош може да му се одобри по ист основ најмногу еднаш во две години.

Член 7

Комисијата за управување со средствата од Фондот за взаемна помош на Стоматолошката комора на Македонија (во натамошниот текст: Комисијата) одлучува за исплата на средства, по доставено **писмено барање**.

Подносител на барање за добивање средства од Фондот може да биде:

- член на Комората со активна лиценца за работа од најмалку една година (за раѓање/посвојување);
- член на семејството на починат член на Комората;
- пензиониран доктор на стоматологија и
- претставник на Регионалниот одбор од подрачјето на кое припаѓа членот на Комората за кој се поднесува барање.

Член 8

Комисијата одлучува по барањето за добивање средства од Фондот за взаемна помош во следните случаи, со исполнување на следните критериуми и доставени докази:

- 1) За сите **тешки болести со компликации** (малигно заболување, тешка телесна повреда и сл.) кои бараат зголемени трошоци за лекување;
- 2) Во случај на настапување на **повреда**, доколку повредата настапила на работно место или како професионално заболување и/или доколку повредата предизвикала потешко телесно оштетување, значително ја намалила работната способност на членот на Комората и бара зголемени трошоци во функција на одржување на здравствените,

¹ Под редовно плаќање на членарина се подразбира плаќање на членарината секоја година.

професионалните и работните способности, што се докажува со лекарско уверение или друга медицинска документација;

3) Заради намалување на последиците од **елементарните непогоди**, доколку членот на Комората доставил барање и доказ за последиците од елементарната непогода (фотографии и записник од надлежните органи и слично);

4) Во случај на **смрт на член на Комората**, подносителот на барањето, доколку се исполнети условите од член 6 на овој Правилник, приложува:

- фотокопија од извод од матичната книга на умрени за починатиот доктор;

- извод од матичната книга на венчани, доколку барањето го поднесува брачниот другар;

- извод од матичната книга на родени, доколку барањето го поднесува родител или дете, односно уверение за зедничко домаќинство, доколку барањето го поднесува вонбрачен другар;

- извод од матичната книга на родени, односно доказ за посвојување, доколку барањето го поднесуваат издржувани деца;

5) За доктори на стоматологија, по основ **раѓање/посвојување на дете**, Комисијата одобрува исплата на материјална помош со посебна одлука и тоа: на член на Комората, кој ги исполнува условите од член 6 на овој Правилник, под услов да поднесе Барање до Комисијата со соодветни докази: извод од матична книга на родени на детето или друг доказ за посвојување и/или други докази по барање на Комисијата;

6) За **пензионирани доктори на стоматологија**, Комисијата одобрува исплата на материјална помош со посебна одлука и тоа: покрај исполнување на условите од член 6 на овој Правилник, да поднесе Барање и доказ за остварено право на пензија (Решение од ФОНД ЗА ПИОМ или друг документ).

Член 9

Взаемната помош од член 8 се исплаќа еднократно и тоа:

- за **смрт** на член на Стоматолошката комора на Македонија, во висина **од 30.000,00 денари**;

- за **подолга болест, повреда и рехабилитација** на член на Комората, во износ **до 25.000,00 денари**, по проценка на Комисијата;

- за **раѓање/посвојување на дете** од страна на член на Комората, во износ **од 7.200,00 денари**;

- на **пензиониран член на Комората**, износ **од 10.000,00 денари** и

-за намалување на последиците од **елементарни непогоди** или други вонредни околности, во износ **до 15.000,00 денари**.

Член 10

За сите случаи кои не се посебно регулирани со одредбите од овој Правилник, по проценка на Комисијата се одобрува помош во износ **до 15.000,00 денари**.

Член 11

Постапката за доделување на финансиски средства од Фондот започнува со поднесување **писмено барање** од овластен подносител преку архивата на Комората до Комисијата.

За смртен случај и елементарни непогоди, барањето за добивање средства од Фондот за взаемна помош се поднесува најдоцна во **рок од 90 дена** од денот на настанување на смртта или елементарната непогода.

За исплата на средства од Фондот по основ раѓање или посвојување на дете од страна на член на Комората, барањето се доставува во **рок од 6 месеци** од денот на раѓањето/посвојувањето.

За исплата на средства од Фондот по основ на **пензионирање** на член на Комората, барањето се доставува во **рок од 6 месеци** од добивањето на Решение за остварување на право на пензија.

Член 12

Комисијата се состанува најмалку два пати годишно, а по потреба и почесто.

Член 13

Барањето за добивање средства од Фондот за взаемна помош мора да содржи:

- 1) Образложение за која цел се наменети средствата од Фондот;
- 2) писмена документацијата со која се докажува потребата од користење на материјални средства од Фондот за взаемна помош (пр. медицинска документација за настаната повреда; извод од матична книга на умрени за починат член на Комората; извод од матична книга на родени за новороденче, документ за посвојување, решение од ФОНД за ПИОМ за пензионери);
- 3) потпис на подносителот и
- 4) други докази по барање на Комисијата за управување со Фондот за взаемна помош.

Член 14

По приемот на барањето, вработен во Стручната служба на Комората ја проверува уредноста на барањето, односно проверува дали истото ги содржи сите елементи наведени во член 13 и дали е поднесено во утврдениот рок, а потоа истото го доставува до претседателот на надлежната Комисија.

Претседателот на Комисијата го разгледува барањето за добивање средства од Фондот и доколку истото не е комплетно, по писмен пат го известува подносителот во рок од 15 (петнаесет) дена истото да го дополни и да го врати во Комората.

Доколку подносителот на барањето не го дополни во рокот од став 2 од овој член, ќе се смета дека барањето е повлечено, а ако барањето биде вратено без дополнување, ќе се отфрли како неуредно.

Доколку барањето е уредно, претседателот на Комисијата го става на дневен ред на редовната или закажува вонредна седница на Комисијата, во зависност од итноста и природата на барањето и по однос на истото носи одлука во рок од 15 (петнаесет) дена од денот на поднесување на барањето.

Член 15

Доколку е незадоволен од донесената одлука од страна на Комисијата, подносителот на барањето има право да поднесе жалба до Извршниот одбор на Стоматолошката комора на Македонија во рок од 15 дена од денот на приемот на одлуката. Извршниот одбор одлучува по жалбата на седница.

Член 16

Во постапката за доделување на финансиски средства од Фондот, на Комисијата мора да и се обезбеди увид во досието на членот на Комората и евентуално друга потребна документација, а на барање на претседателот на Комисијата, вработен во Стручната служба на СКМ има обврска да ѝ ја достави на Комисијата потребната документација.

Член 17

Комисијата своите одлуки ги носи согласно одредбите од овој Правилник и одредбите на Статутот на Комората и истите ги доставува во пишана и/или електронска форма до Претседателот на Стоматолошката комора на Македонија и на заинтересираните страни во постапката.

Член 18

Овој Правилник стапува на сила на денот на неговото донесување.

Со влегување во сила на овој Правилник, престанува да важи Правилникот за управување со Фондот за взаемна помош арх. бр. 02-1402/1 од 07.11.2018 година.

Измените и дополнувањата на овој Правилник се донесуваат во постапка предвидена за неговото донесување.

Член 19

Овој Правилник се објавува на веб-страницата на Стоматолошката комора на Македонија.

Скопје, 06.09.2022 година



СТОМАТОЛОШКА КОМОРА НА МАКЕДОНИЈА

Претседател на СОБРАНИЕ

д-р Оливер Манасиев